

|| shrI ||

atha shrI trivikramapaMDitAchAryasuta shrI nArAyaNapaMDitAcAryavirachitaH

|| Srl madhvavijayaH ||

3. tRutlyaH sargaH

atha kadAcana suMdaranaMdanasmitamukhEMdudRushAM dayitau nRuNA m |

mahamatO nijabaMdhumudE mudA prayayatuH svajanaiH saha daMpatI || 3.1 ||

svajanatApagamAgamasaMgamapratisabhAjitapUrvakasaMbhramE |

aviduShI jananIti sa bAlakaH sharaNatO raNatO niragAnnRabhiH || 3.2 ||

kva nu yiyAsasi tAta na sAMprataM svajanasaMtyajanaM tava sAMpratam |

iti vibhuH pathikairuditO vrajan smitamanAkulamuttaramAtanOt || 3.3 ||

tvaritamEtya sa kAnanadEvatAsadanamatra nanAma ramApatim |

api tataH pragatO laghu nALikERyupapadAMtarasadmagataM ca tam || 3.4 ||

naLinanAbhanibhAlanasaMmadAgamavikasvarabhAsvaralOcanaH|

janamanOnayanAMBujabhAskarO rajatapIThapuraM prayayAvasau || 3.5 ||

suhayamEdhagaNAtiSayAlavO harinamaskRutayaH sukRutA imAH

iti surairapi bhUsuramaMDalaiH samanamat sa savismayamIkShitaH || 3.6 ||

na hi hariM satataM na namatyasau na ca na pashyati nApi na vaMdatE |

api tathEti vidhAya vishEShataH sa nanu sAdhujanAn samashikShayat || 3.7 ||

anavalOkya sutaM sutavatsalO mRugayatE sma mahlsurapuMgavaH |

muhurapRucChadamuShya gatiM narAn pathi pathi pragatOnupadaM drutam || 3.8 ||

janasadAgatisUcitavartmanA pratipadaM vrajata paraya tRuShA |

dvijamahAmadhupEna manOharaM smitamalAbhi sutAnanavArijam || 3.9 ||

virahadUnatayOdgamanOnmukhaM nyaruNadashru purA sa yayOrdRushOH |
atha tayOH pramadOtthitamapyadaH pratiniruddhya giraM gururabravlt || 3.10 ||
ayi sutEdamudAhara tatvatO nanu samAgatavAnasi sAMpratam |
svajanatArahitasya tu kO&tra tE sahacarO&rbhaka dlrghatamE pathi || 3.11 ||
janakavAcamimAmavadhArayan kaLamudAharadaMburuhEkShaNaH |
svapadamAvrajatO vrajatO&pyato nanu sakhA mama kAnanagO vibhuH || 3.12 ||
taditarAyatanAttu yadA&gamaM kRutaratiH khalu tatra hariH sakha
ahamihApi mahEMdradigAlayaM praNataVAnuta yAvadadhIshvaram || 3.13 ||
api tatO&hamupEtya sahAmunA bhagavatE&tra satE praNatiM vyadhAm |
iti nigadya vibhAti shishuH sma vismitasabhAjanaclrNasabhAjanaH || 3.14 ||
virahitasvajanaM caraNapriyaM vividhabhUtabhayaMkaravartmani |
ayi kRupAlaya pAlaya bAlakaM laghushubhasya mamEtyanamad dvijaH || 3.15 ||
tamupagRuhya sutaM sutapOnidhiH gRuhamasau gRuhINIsahitO yayau |
udayatlti hi bAladivAkarE smitamabhUt sujanAnanavArijam || 3.16 ||
varavimAnagirAvapi caMDika shishumahO jananI tamalALayat |
aparathA parituShTamanAH kathaM ciramihaiSha vasEd visahAyakaH || 3.17 ||
sakalashabdamayI ca sarasvatI satatamAnamati svayamEva yam |
dvijavarO&tha kadAcana mAtRukAH kila sutaM paricAyayati smatam || 3.18 ||
lipikulaM nanu tAta gatE dinE likhitamEva punarlikhitaM kutaH |
iti nijapratibhAguNabhAvitaM haripadasya vacastamanaMdayat || 3.19 ||
shishurasau pratibhAMBudhirityalaM janamanOvacanagrahapIDanA |
na bhavatAditi taM vijanasthaIE svatanayaM samashikShayadEShakaH || 3.20 ||
mahavatA svajanEna samIritasvajananIsahitEna kadAcana |

ruciravAcanayA&rcitavAkChriyA pratiyayE prabhuNA ghRutavallyapi || 3.21 ||
 pariShadA nitarAM parivAritaH shivapadaH kila dhautapaTodbhavaH |
 iha kathAM kathayan dadRushE tataH pRuthudhiyA pRuthukAkRutinA&munA || 3.22 ||
 idamuvAca vicAravicakShaNah shuci vacaH shanakaiH sa janAMtarE |
 aparathA kathitaM kathaka tvayA nanu matAnmahatAmiti sasmitam || 3.23 ||
 agaNayanna shivaM janatA tadA savacanE vasudEvasutAhvayE |
 mukharamicchatI kO mRugadhUrtakaM prakRuta huMkRuta siMha shishau sati || 3.24 ||
 atha kathaM kathayEti tadA janE gaditavatyucitArthamudAharan |
 sa samalALyata vismaylbhinaraiH api surairvijayAMkurapUjakaiH || 3.25 ||
 sa jananIsahitO janakaM gRuhE pragatavAMstamudaMtamavEdayat |
 nigada tAta shivaH kathakaH sa kiM vitathaglrathavA&hamitlrayan || 3.26 ||
 nanu sutAvitathaM kathitaM tvayEtyamumudlrya savismayamasmarat |
 prakRutitaH kRutitA khalu mE shishOH madadhinAthadayOdayajEtyasau || 3.27 ||
 kathayatAM prathamE kathayatyalaM svajanakE janasaMghavRutE kathAm |
 sakalalOkamanOnayanOtsavaH caturadhIH sa kadAcidavAcayat || 3.28 ||
 vividhashAkipadArthanivEdanE likucanAmnl tadA&nuditArthakE |
 kimiti tAta tadarthamavarNayan kathayaslti shanairayamabravIt || 3.29 ||
 avadatIti pitaryapi cOditE pratibubhutsuShu tatra janEShvapi
 ayamudlrya tadarthamavAptavAn pariShadO hyasamAnasumAnanAm || 3.30 ||
 bahavidhaishcaritairiti cArubhiH sakalalOkakutUhalakAriNam |
 dvijavarENa vayasyucitE sthitaM tamupanEtumanEna dadhE manaH || 3.31 ||
 samucitagrahayOgaguNAnvitaM samavadhArya muhUrtamadUShaNam |
 praNayabaMdhurabAMdhavavAnasau dvijakulAkulamutsavamAtanOt || 3.32 ||

vividhavEdatayA vijihIrShavO vadanaraMgapadEsya cirAya yAH |
suravarapramadA api sapriyA abhinanaMdurahO viyatO maham || 3.33 ||
vihitasAdhanasAdhitasatkriyOjvalanamujjaladhIrjvalayannayam |
upaninAya sutaM sukumArakaM kushalinaM kushalkRutashIrShakam || 3.34 ||
paricarAgnigurU caritavrataH sucaraNaH paTha sAdhu sadAgamAn |
iti gurOstrijagadgurushikShaNE sphuTamahAsi suraiH kRutasAkShibhiH || 3.35 ||
jitakumAraguNaM sukumArakaM nijakumAramavEkShya niraMtaram |
samucitAcaraNE caturaM svataH kShitisurO mudamAyata shikShayan || 3.36 ||
sapaTakhaMDamakiMcanavat kvacit svavibhavAnucitaM caraNAdikam |
bhuvanabharturahO svanigUhanaM surasabhAsu kutUhalamAtanOt || 3.37 ||
aviraLairgaraLOShmabhirAkull kRutasamastajanO vicacAra yaH |
kvacidamuM nijaghAMsurashAMtimAnupasasarpa sa sarpa mayO&surah || 3.38 ||
tvaritamudyatavistRutamastakaH pratidadaMsha yadainamavikShatam |
prabhupadAruNacArutarAMgullvihRutipiShTatanuH pratatAma saH || 3.39 ||
garuDatuMDamiva pratipannavAn dvijakumArapadaM sa mamAra ca |
samucitaM caritaM mahatAmidaM sumanasO manasEShTamapUjayan || 3.40 ||
girishagurvamarEMdramukhaishca yaccaraNarENuradhAri surEshwaraiH |
kShitisurAMghryabhivaMdanapUrvakaM sa vidadhE&dhyayanaM ChalamAnuShaH ||
3.41 ||
karataLE khalu kaMdukavat sadA sakalayA kalayA saha vidyayA |
aridharENa samaM sphuritaM gurOH manasi tasya viDaMbayatO janAn || 3.42 ||
anadhikairadhikaishca vayasyathO bahubhiradhyayanOparamAMtarE |
anikaTE vaTubhiH paTubhigurOH sa vijahAra sukhl sakhibhiH samam || 3.43 ||
padamudIrya javEna yiyAsitaM drutasakhiShTabhavat sa purassaraH |

ayamayatnatayEti na vismayO nanu manOjavajit pavanO&sakau || 3.44 ||
plavanatEjasi haMta na kEvalaM vijitavAn sa tadA sakalAn janAn |
prabhunidEshakarO hanumat tanau nanu jigAya sa vAlisutAdikAn || 3.45 ||
jalavihAraparAjayibhiH spRudhA sakhibhirIritavAriparishritam |
vadanamAkulalocanamAdadhe smitamamuShya hi kaMcana vibhramam || 3.46 ||
sa shanakairbalinO yugapadgatAn pravihRutEShu sakhIn nirapAtayat |
ashanakairyugapat prakRutAhavAn sahasitO dvijasUnurayatnavAn || 3.47 ||
grahaNa nigrahaNE grahaNE dRuDhE gurubharOddharaNAdividhau paTau |
iha vibhAvupacAradhiyA nRuNAM RutamayaM nanu bhlma itIritam || 3.48 ||
viharatIti paThatyapi na sphuTaM svagRuhagAmini cAdrutamAyati |
paritutOSha na tatra jagadgurau sa kila pUgavanAnvayajO dvijaH || 3.49 ||
atha kadAcana sO&dhyayanAMtarE tamavadat kupitO&nyamanasvinam |
paThasi no shaTha tE sakhibhiH samaM kimiti nityamudAsitadhIriti || 3.50 ||
guNanika caraNAdikagOcarA na mama hRuddayitEtyuditE&munA |
vada vishAradavAda yathEpsitaM tvamuparItiyavadaddharaNIsuraH || 3.51 ||
sakalalakShaNashikShaNamUlabhUH shrutisamAmananaM skhalanOjjhitam |
na khalu kEvalamasya gurOrvyadhAt sumanasAmapi tatra kutUhalam || 3.52 ||
priyavayasyashirOguruvEdanAM ashamayat sahajAmapi dussahAm |
sa vipine vijane mukhavAyunA shravaNa gOcaritEna kadAcana || 3.53 ||
adhigatOpaniShacca sakRucChrutA prakaTabhAgavatIti na vismayaH |
adhigatA nanu jAtvapi na shrutAH pratibhayA shrutayaH shatashO&munA || 3.54 ||
sAkShAdathOpaniShadO vibhuraitarEyyAH
pAThacChalEna vijanE&rtharasaM bruvANaH |

adhyApakAya vitatAra vimOkShabljaM

gOviMdabhaktimucitAM gurudakShiNAM saH || 3.55 ||

ayi svAmin duShTAn damayadamaya spaShTamucirAd

guNAn gUDhAn viShNOH kathayakathaya svAn pramadayan |

tadA&&naMdaM tanvanniti sumanasAM sO&nusaratA

manuj~jAmAdatta tribhuvanagururbrAhmaNagurOH || 3.56 ||

|| iti shrImatkavikulatilaka trivikramapaMDitAchAryasuta

nArAyaNapaMDitAchAryaviracitE shrImadhvavijayE

AnaMdAMkitE tRutlyaH sargaH ||